

لومړنۍ خبرې

پښتون

پښتون د افغانستان له هغو قومونو څخه دي، چې د دغه هېواد اصلي اوسېدونکي يا ډېر لرغوني اوسېدونکي دي، نور قومونه د تاريخ په اوږدو کې يو وخت بل وخت دلته مېشت شوي دي. څنگه چې افغانستان په اسيا کې د پراخو سيمو په مينځ کې پروت دی، لوی فاتحان او لوی تېرونه له لرغوني مهال نه راپه دېخوا پکې ننوتلي، ترېنه وتلي او څه يې پاتې شوي دي. له همدې امله ده، چې نن ورځ په دغه هېواد کې ډېر تېرونه مېشت دي او څه باندې دېرش ژبې او لهجې پکې ويلی کېږي، خو پښتو او پارسي تر ټولو ډېرې خورې ژبې دي.

د هېواد ټول اوسېدونکي د افغانستان په ټولو اساسي قانونو کې د افغان په نامه ياد شوي دي او افغانان د قانون له نظره سره برابر حقونه لري او د ژبې، قوم ولي،

جنس او مذهب له نظر نه توپیر پکې نه شته او که څوک د امتیاز خاوند کېږي، هغه به د شخصي وړتیا، وطن او خلکو ته د خدمت له امله وي، یا باید همدغسې وي.

ددغې لیکنې د بحث اصلي موضوع پښتون، افغان او افغانستان دی، په نورو تېرونو او موضوع گانو هغه وخت بحث کېږي، چې په اصلي موضوع پورې تړاو ولري. دا چې پښتون څه وخت پیدا شوی، معلومه نه ده. په اصل کې د پیدایښت موضوع لانجمنه او گرانه ده. دغې موضوع انسانان سره وېشلي دي. هغوی چې پیدایښت لوی څښتن ته منسوب گڼي او هغوی چې پیدایښت د تکاملي عمليې نتیجه بولي. دا چې کاینات څه وخت پیدا شو، په دې اړه هم ډول ډول نظرونه وړاندې شوي دي. په ساپنس پوهانو کې دغه نظر خور دی، چې د کایناتو پیدایښت دیارلس عشاریه اوه ملیارد کاله پخوا د یوه غټ ټکریا چاودنې (The Big Bang) نتیجه ده، خودا دغسې یو پېچلی نظر دی چې بیان یې گران او درک یې لاهم گران دی، مگر هغو ته چې ساپنس پوهان او په تېره فزیک پوهان دي، ددغې لیکنې په تړاو به دلته د غومره وویل شي چې انسان د ځمکې له پاسه د درې سوه او درې سوه زرو کلونو په مینځ کې په افریقې کې پیدا شوی. د انسان په اړه دا لومړنی تاریخي واقعیت دی په دې چې ددغه مهال انسانانو هډوکي په افریقې کې موندل شوي دي. له دغو

انسانانو نه ځينو يې اټکل سل زره کاله دمخه سهيل-
 لويديځې اسيا ته او بيا له دغو سيمو نه د اسيا-اروپا
 پراخو تودو سيمو ته مهاجرت وکړ. له دغو انسانانو نه
 ځينې يې اټکل دېرش زره کلونه دمخه سايبيريا ته ورسېدل
 او بيا ځينې يې د کنگل په دغې دورې کې د بېرنگ له
 لارې امريکې ته لاړل (!) د کولمبيا پوهنتون يو فزيک پوه
 لا په دې نظر دی، چې: "په واقع کې نور ټکرونه هم وو چې
 يوه يې زموږ کاینات رامینځ ته کړ او نورو ټکرونو نور
 کاینات رامینځ ته کړل." په دې حساب د شته والي په
 حوضه کې بې شمېره کاینات وجود لري، چې هريو يې
 کهکشانونه (Glaxies) او هر کهکشان يې نظامونه او هر
 نظام يې ستوري لري او زموږ ځمکه د لمريز نظام يو
 ستوری دی چې د هغه په مدار څرخي، په داسې حال کې
 چې کاینات نامحدود او د پراخېدلو په حال کې دی.
 خودا معلومه نه ده، چې انساني نژادونه څه وخت جوړ
 او څرگند شول. له نژاد نه مطلب د انسانانو هغه
 زولوجيکي ډله ده، چې نسبتاً ثابتې ارثي ځانگړتياوې
 لري او په خاص ډول د رنگ، وينستو، مخ او بدني
 جسامت له نظره له نورو انسانانو نه توپير لري، لکه سپين
 پوټکي اريايان او تور پوټکي افريقايان.
 تاريخ پوهان، ژبپوهان، لرغون پوهان او انسان
 پېژندونکي په دغه نظر دي، چې پښتانه سپين پوټکي

اريايان دي. دغه نظر د نزدې دوو پېړيو په بهير كې تثبيت شوی، يانې وروسته له هغه چې اروپايانو په تېره انگرېزانو د افغانستان او د هغه د اوسېدونكيو په اړه خپرنې او ليكنې وكړې. دغسې ليكنې وروسته له هغه ډېرې شوې، چې فرانسوي لرغون پېژندونكيو ته د شلمې پېړۍ په اولې نيمايي كې اجازه ورکړل شوه، چې په افغانستان كې كندنې وكړي. فرانسويانو اول د پروفيسر شلومبرزي، بيا د اګر شمن او ډاكټر برنارډ په مشري د سرخ کوتل ډبرينه ليكنه او د آی خانم يوناني ښار لوڅ كړ. فرانسويانو په دغه ډول د افغانستان تاريخ په روښانه كولو كې غټه ونډه لرلې ده.

افغان تاريخپوهانو هم د افغانستان د تاريخ په اړه په دغه مهال كې تر هر بل وخت نه ډېرې ليكنې او خپرنې كړي دي. په دوی كې احمد علي كهزاد، مير غلام محمد غبار او عبدالحی حبيبي وتلي تاريخپوهان او د بې شمېره اثرونو خاوندان شول. دوی په خپلو اثارو كې د افغانانو هويت په تاريخ كې تثبيت كړ او افغان پېژندنه يې د باندنيو پوهانو له انحصار نه وژغورله. د دوی په نظر هم پښتانه په اصل او نسب كې اريايان دي. په دغه اړه نور روايتونه هم وړاندې شوي دي، چې ډېر خپور شوی روايت يې دا دی، چې پښتانه د اسرانيلو د لسو ورك شويو قومونو څخه هغه قوم دی، چې له سوريې څخه وشړل شول.

او په غور کې مېشت شول، خو دا يو جوړ شوی يا جعلی او بې بنسټه روايت دی، چې د همدغه څپرکي په پای کې به پرې وغږېږم.

پښتانه به هغه وخت د لومړي ځل لپاره څرگند شوي وي، چې اریایان ډلې ډلې شول او له خپل اصلي ټاټوبي نه ولېږدېدل. اریایان له نن نه شپږ زره کاله دمخه په یوه ژبه ګرېدل، چې هېڅ څرک یې نه دي لیدل شوي، خو وروستیو داریک په نامه یاده کړې ده. اریایان چې سره ډلې ډلې او بېل شول، ژبې یې هم ډېرې او بیلې شوې، خو پوهان په دې اړه چې د دوی لومړنی ټاټوبی چېرې و، په یوه نظر نه دي. دوی ځکه په یوه نظر نه دي، چې په دې اړه شواهد نه شته او نظرونه هم ډېر دي. د دغو نظرونو له مخې د اروپا بېلې سیمې لکه: جرمني، سکندریا، مدیترانې سیمې د اریایانو لومړی ټاټوبی ښودل شوی دی، خو اروپایان چې په اسیا کې په نولسمې پېړۍ کې ډېر ښکېل شول او پوهانو یې چې هندي او ایراني ژبې وڅېړلې، په دې فکر شول چې د دوی خپلې ژبې له دغو ژبو سره خويندې دي. ماکس میولر (Max Muler) او نور ژبپوهان په دې نظر دي، چې اریایان د هندو اروپایانو نیکونه دي. په دې ډول د اریایانو اصلي ټاټوبی په اسیا کې وګڼل شو^(۲).

په دې اړه تاریخپوه کهزاد په باور تیا سره وایي، چې: "د اریایانو د پیدا کېدو او ظهور ځای او ځانګود

اکسوس د سرچینې او سردريا ترمېنځ سره او یخه منطقه ده^(۳) "خو نوميالی استرليايي انسان پېژندونکی گوردن چايلډ (Gordon Childe) په خپل اريان (The Aryan) نومي اثر کې د اريايانو د پيدا کېدلو په اړه د یاد شويو گڼهوله تحليل نه وروسته خپل نظر په دې ډول ښکاره کوي: "د تاريخي مهالونو د اريايي ولسونو غټه برخه د ډبرې د دورې (Stone Age) د نارديک (Nardic) د جنگي تبر خلکو له نسب څخه ښودل کېدلی شي. د خټينو لوبنو او وسلو په مرسته به د هغو سرچينه په لږ و ډېر باور تيا سره له دغو مرکزونو څخه يوه ته ورسوله شي. سهيلي روسيه يا سکندنويا. "خو دی د سهيلي روسيې د گڼې احتمال پياوړی ويني^(۴). ډېر نور پوهان هم په همدغه نظر دي. دغه نظر په دې هم قوي دی، چې له سهيلي روسيې نه د اريايانو لومړی لېږد څرگند دی، چې بيان به يې زرو شي.

دغه سيمه د اروپا-اسيا (Eurasia) هغه برخه ده، چې د اريايانو لېږد ترېنه څرگند دی. دغه سيمه د اروپا-اسيا هغه پراخه برخه ده، چې د هنګري له ختيځ ځنګلونو نه د مانچوريا تر شنو ورشوگانو او د سايبيريا له جنوبي څنډو نه د تبت تر لوړې سطحې پورې د نړۍ درېيمه برخه ځمکه په غېږ کې نيسي او منځنۍ اسيا يې زړی جوړوي. دغه ډېره پراخه سيمه چې د التاي (Altai) غرونه يې په دوه

برخو وېشي، دغسې پراخ ډاگونه او ورشوگانې لري چې د
 څارويو د ساتنو او پوونده توب لپاره د نړۍ تر هرې بلې
 سيمې نه ډېره برابره ده^(۵). په ځنډو کې يې له پخوانه کرڼه
 کېده. په دغې سيمې کې له ډېر پخوانه د لوړ کلتور
 خاوند خلک او سپدل اريايان له همدغې سيمې نه نورو
 خواوو ته د اروپا په گډون تللي دي^(۶). سرمه تيان
 (Sarmatians) لومړني اريايان دي، چې اروپا ته
 رسېدلي دي. د همدغې سيمې خلکو وحشي اس د لومړي
 ځل لپاره رام کړي او د اس کلتوريې د نړۍ نورو برخو ته
 يووړ. داسې هم دوی له اس نه لومړی د کښولو او بآر وړلو
 او وروسته د سپرلۍ کار اخيستلی دی او د هغه په مرسته
 يې تر اروپا پورې ملکونه لاندې کړي او امپراتوري گانې
 جوړې کړي دي.

اوس به په هغو دولتونو نظر و اچول شي، چې په جنوبي
 روسيې او شاوخوا سيمو کې د اريايانو په لېږد سره
 رامینځ ته شوي دي. له دغې سيمې نه د اريايانو لېږد له نن
 نه څلور زره کاله دمخه اټکل شوی. څنگه چې دغه اريايان
 د سپين پوټکو خلکو نیکونه دي او په اسيا او اروپا کې
 خورې څانگې لري او ژبې يې سره ورته او په اصل کې سره
 يو دي، د هندو اروپايي په نامه ياد شوي دي. دغه خلک د
 خپل لېږد په بهير کې چې پېړۍ پېړۍ يې نيولې په دوو
 برخو ووېشل شول: لويديځه او ختيځه برخه.

لویدیځه برخه یې هغه ده، چې د تور سمندرګي له شمال نه د بالقان او باسفورس په لاروړې اسيا (Asia Minor) یانې نننۍ ترکیې ته ننوتل او د هغې له ځایي خلکو سره له ګډ کېدلو نه وروسته پرې لاس بری شوه او د هتایټ (Hittite) په نامه سلطنت یې جوړ کړ.^(۷)

د هندو ایراني په نامه د اریایانو بله ډله د کسپین سمندرګي په غاړه د ختیځ خواته تاوه شوه او بیا دوه برخې شوه: یوه برخه یې له قفقاز نه واوښته د فرات په لور لاړه او هلته له ځایي خلکو هوریانو (Hurrians) سره مېشته شوه او وروسته یې د متاني (Mittani) په نامه دولت جوړ کړ.^(۸) بله برخه یې چې تر هغې بلې نه ډېره لویه وه او په هندو اروپایي څانګې یاده شوه، د ختیځ په لور لاړه، له سردریا او آمو نه واوښته په باختري کې مېشته شوه او بیا د پنجشیر او کابل پر سینونو ورنښکته شوه.^(۹) دا چې کهزاد د آمو او سردریا ترمېنځ سیمه د اریایانو اصلي ټاټوبي ګڼي، موخه یې شاید د اریایانو دغه لېږد وي. ګرځمن دا هم وایي، چې د اریایانو یوه بله څانګه چې ډېر دمخه د هند د لاندې کولو په مقصد په اراکوزیه (کندهار) او پنجاب کې مېشته شوې وه، د دغو اریایانو په منځ کې خنډ شوه چې په سیمو کې یې ورننوځي. په نتیجه کې هغوی اړ شول، چې د لویدیځ د لوړې سطحې په لور په هغې لارې یون وکړي، چې له باختري نه د ایران

(فارس) زړه ته رسېږي.

گرشمن چې د افغانستان په سيستان کې کندنې کړي
په دغه ډول د کهزاد د هغه روايت ملاتړ کوي، چې وايي
اريایانو له باخترنه په ويدي دوره کې د ۲۰۰۰ او ۱۹۰۰
مخزېږدي شاوخوا کې په لېږد پيل کړی دی. کهزاد دغه
لېږد او د هغه اوږد بيان د هغو سرودونو يا مذهبي سندرو
له مخې کوي، چې رالف گريفت (Ralph. H.Griffith)
په انگرېزي اړولي او عتيق الله پژواک هغه په پښتو يا
فارسي ژباړلي دي^(۱۰). د گرشمن او کهزاد د مهاجرتونو د
همغاړي کول پلټنه غواړي. دوی دواړه په دغې موضوع
کې د صلاحيت خاوندان او ليکنې يې د باور وړ دي. د
کهزاد ليکنه د هغه وخت پښتنو په اړه يوه مهمه سرچينه
ده.

په سهيلي روسيه کې د اريایانو له عمومي لېږد نه
وروسته د سمریانو (Cimmerians)، سستیانو
(Scythians) او سرمه تیانو (Sarmatians) واکمني
معلومه ده، چې د زيرېږدي درېيمې پېړۍ تر پيل پورې يې
يو پر بل پسې کړې ده. ستیان چې له منځنۍ اسيا نه
راولار شوي وو، د هرودوت په وينا واکمني يې د ډان له
سين نه د ډانيوب تر سين پورې جاري وه او په جنوبي
روسيه کې يې يو پياوړی دولت په پښو درولی و، چې
درې پېړۍ وپايېده او په پای کې سرمه تیانو مات او

عوض کړل. له هغه وروسته په روسیه کې نور تېرونه په واک شول، لکه: ګاتان (Goths)، هونان (Huns)، اواران (Avars) او نور. تردوی وروسته د سلاو (Slavs) تېرونه وو، چې د اومي، اتمې او نهمې زېږدي پېړیو په بهیر کې له لويديځ یانې د ختيځې اروپا د کارپات (Carpath) له هسکونه پکې خواره شول. دوی د سلاوانو د لوی تېر له ډلې نه په ختيځ سلاو یاد شوي دي. له دوی نه وروسته له سکندیانو نه ورنګي روسان (Varangians) په کييف کې اباد شول^(۱۱)، چې تراوسه په اروپايي او اسيایي روسیې واکمني کوي. سړمه تیان هغه اریایان دي، چې اول اروپا ته ننوتل، لکه چې وروسته به ولیدل شي ستیان په اصل کې اریایان نه دي، خو په دغه نامه پېژندل شوي دي.

بله ډله خلک چې اصلي نوم یې معلوم نه دی په اناو (Anau) یاد شوي، چې د مک ګوان د لیکنې له مخې د امو په لويديځ سهیل کې او د چایلد د لیکنې له مخې سیستان او مروت ته نژدې پراته وو^(۱۲).

اناویان چې اریایان وو د ځینو په نظر له اوس نه شپږ زره کلونه دمخه او د نورو په نظر دوه زره کلونه دمخه په کلو کې اباد وو، کرنه یې کوله، وحشي چټک یا یرغه اس یې د لومړي ځل لپاره اهلي کړی و، لوبښي یې انځورول او په ټولیز ډول د لوړ مدنیت خاوندان او د مصر او بین